

వా వి

౧

శంప తెలివితేటలుగల చేటి. అది సంకరజాతులలో వివాహములు కుదుర్చును. దానిబంధము ముందు, సూత్ర బంధము పిఱుంద.

కులీనులయిన బీదవారియిండ్ల తనకు వధువును విచారించి పెట్టు మని అకులీనుఁడు శంపకు లోఁగడ చెప్పియుంచెను.

సూర్యుఁడు అస్తమించిన పిదప లక్ష్మి ఇంటితోఁట కట్టవకడ తనతో మాటలాడ రమ్మని శంప అకులీనునకు వార్త పుచ్చెను.

అకులీనుఁడు రాజగృహమునకు పంపవలసిన పదార్థముల నన్నింటిని బంటుల కిచ్చి వడిగా పంపివై చెను.

కనకలత పూలచే చక్కగా అలంకరించుకొనెను. నడువఁ గల చంద్రకాంత చిత్రమువలె గృహోద్యానములోనికి పరిక్రమించెను. కనకలతను గృహోద్యానలత లన్నియు నిశ్చలములై చూచుచుండెను. కనకలత కానిపించు వనదేవత.

లతలకు కనకలత ఇచ్చినరాగముకంటె సంధ్య ఎక్కువ రాగ మీయలేక పోయెను. చంద్రకాంత పుష్పములు చంద్రుని దెసకంటె కనకలతాముఖముదెసనే ఎక్కువ మ్రొగ్గెను.

అకులీనుఁడు కట్టవబయట నిలువఁబడి యుండెను. శంష
కొఱకు చూచెను. అతనికి ఉద్యానమున నడయాడుచుండిన
కనకలత కానిపించెను.

కనకలత ఒకతూరి మోమెత్తి చంద్రుని చూచెను.
అకులీనుఁడును చూచెను. అతఁడు చంద్రుని చూడక కనకలత
ముఖమునే చూచెను.

కనకలత ఎత్తినమోము వాల్చుచు అకులీనుని మోము
కాంచి మఱి చంద్రుని చూడలేదు.

తాను చూచుచున్నటులు కనకలత ఎఱుఁగదు; తాను
చూచుచున్నటులు అకులీనుఁడు నెఱుఁగఁడు.

సౌందర్యము స్త్రీయందే పరినిష్ఠిత మని అకులీనుఁడును,
పురుషునియందే పరినిష్ఠిత మని కనకలతయు ననుకొనిరి.

కనకలత కొంచెము పరిక్రమించెను. అకులీనుఁడును
పరిక్రమించెను. రెండు ఛాయలును కలిసికొనెను.

ఇంటిలోపలినుండి లకుమ కంచుకుత్తుకతో—కనకలతా!
ఎంతసే పక్కడ? రా, లోనికి రా!—అని అఱచెను.

కనకలత మెడ మలచి చూచుచు లోనికి మెల్ల మెల్లగా
వెళ్లెను.

అకులీనుఁడు కను లొక్కకన్నుగా కన్నొక్కచూపుగా
చూచెను. ఆచూపుల ఆకర్షణమునఁ గాఁబోలు, కనకలత
వడిగా లోనికి వెళ్లలేక పోయెను.

అకులీనుఁడు తన వెనువెనుక శంపను చూచి ఉలికి పడెను.

శంప—ఉలికి పాశేల ?

అకులీనుని మోము కొంచెము మాసెను. చెమరింపలేదు కాని వేడి యొక్కెను. అతనికి ప్రత్యుత్తరము తోచలేదు. అది యటుండె, సంభాషణమునకు ఆరంభము కానిపింపలేదు.

శంప—నేను కొంచె మాలస్యముగా వచ్చితిని, క్షమింప వలయును.

అకులీనుఁడు కోలుకొనెను. 'మంచిది ; తొందర యేమియు లేదు లే.'

శంప—నేను నేడే తిరిగి తిరిగి వచ్చితిని.

అకు—మంచిది.

శంప—విశేషములు తెలుప నక్కఱ లేదా ?

అకు—అక్కఱ లే కేమి ?

శంప—సావధాను లేనా ?

అకు—ఔను.

శంప—నెల్లూర సిద్ధశ్రేష్ఠి కూతురు ఉన్నది. పిల్ల కొంచెము చామనచాయ. కన్నులు కాటుక పిట్టలు.

అకు—పిట్టలు మనుష్యుల కేల ?

శంప—ప్రొద్దుటూరున సెనగల రామమ్మపిల్ల. పిల్ల మోమున ప్రతిబింబము చూచికొనవచ్చును.

అకు—అందులకు అద్దములు లేవా ?

శంప—గూడూర బద్దెమ్మ కూతు: వెల నాలుగువేలు.

ఇంకొక వేయికూడ పెట్ట నగును.

అకు—జేసి సరిపడదు.

శంప—చందవోలులో—

అకు—ఈయూర నెవరును లేరా ?

శంప—నా యెఱుకలో పెండ్లికి తగువారు లేరు.

అకులీనుడు ఉద్యానముమీఁదుగా లకుమ యిల్లు చూపెను.

శంప తనపన్నాగము పాటినదని సంతసించెను. ఆలోచించినటులు ఆలోచించి 'లకుమయా?' అనెను. అకులీనుడు వికారముగా నవ్వెను. శంప 'కనకలతయా?' అనెను. అకులీనుడు చూచుచు ఊరకుండెను. శంప 'మంచిది' అనెను.

౨

లకుమాదేవి అద్దంకి మహారాజుగారి ఉంపుడుకత్తె. మహారాజ్ఞికి విషము పెట్టినదని తేలుటచే నగరినుండియేకాక మహారాజు మనస్సునుండియు వెళ్లఁగొట్టఁబడెను. లకుమాదేవి వెంటనే లకుమ యాయెను. పిదప లక్కమ్మ ఆయెను. తరువాత లక్క యాయెను. ఇప్పుడు లక్కి.

లక్కికి పదునెనిమిదేండ్ల యీదుగలకూతురు ఒకతె.

కలదు. అది కన్నకూతురు కాదు, కొన్నకూతురు. దానివేరు కనకలత.

కనకలత చిన్నపుడు గ్రుడ్డిది. లకుమ అనేక వైద్యులచే పలుపాట్లు పడి బాగుచేయించెను. ఆవిశ్వాసముచే కనకలత లకుమలో తల్లిని చూచెను.

కనకలత యిపుడు పద్మాక్షి.

కనకలత పాడుచో కోయిలలు ఆలకించును. అభినయమున అందె వైచెను. అది అర్థము చెప్పబూనుచో పదములు కరగిపోవును. నగరమునందలి సుందరపురుషుల నందఱను బకసారి కనఁగోరితివా, కనకలత పాట పెట్టించినఁ జాలును.

సుందరులైన ఎలఁబ్రాయమువారు దానిరూపము చూడఁగోరి వచ్చి, పాపము, సంగీతమాధుర్యముచే తన్మయులై వంచితలు లగుచుందురు; గానము వినఁగోరువారు రూపముచే మోసపోవుదురు.

కనకలతాసౌందర్యగీతములు మాయామోహములు ; సంగీత సౌందర్యములు మోహమాయలు.

కనకలతను యువరాజునకు ఉపపత్నిని చేయవలయు నని లక్ష్మి కోర్కె కాని యువరాజు వార్త పంపెను—కనకలత చెల్లెలివావి అని.

లక్ష్మి అనెను—వారాంగనకు వావి యేమి? అసలు వావి యేమి? యువరాజు వెళ్ళివాడు.

కనకలత కొంచె మాలోచించి, లోలో నవ్వుకొని—
వావి లేదా? అతడు అన్నవావి కాదా?—అనుకొనెను.

రాజభయ మిప్పుడు. లేదుగాన లక్ష్మి కనకలతకు ఆదేశం చెను—ఎవరినైనను సరే 'బావా' అని పిలువుము' అని.

ధనికు లొక రొక్కరే తమకుఁ దాము మేము మే మని కన్నెఱికమునకు వార్త లంపసాగిరి. లక్ష్మి—సేనాపతి లకు మయ్య కుమారుఁడు నల్లాప్రగడను ఏతెను.

కనకలత—'సేనాపతిగుండెరాయి. వానికి దినదిన గండము. రేయుంబవళ్లు కొలువు' అనెను.

'అన్నివిధముల అటువంటివాఁడే మనకు అపేక్షితుడు. విశేషించి అతఁడు బ్రాహ్మణుఁడు. బ్రాహ్మణపూజ మనకు ప్రథమ కర్తవ్యము. పిదప ఇతఁ డెల్లకాల ముండునా? ఇతఁడు కన్నెఱికపు మగఁడే.'

కన—సర్వకాలము ఉండఁడా?

'జగ త్తంతయు మాయ' అన్నటులు నవ్వి, లక్ష్మి—
'నీవు సానివా, సంసారివా?'

కనకలత ఆలోచించెను.

లక్ష్మి—పోనీ! జయపాల—

కన—సరే.

లక్ష్మి—విత్తగుప్త?

కన—సరే.

లక్ష్మి—రామదాసు?

కన—సరే.

లక్ష్మి మఱి యేబది వేరులు చెప్పెను. కనకలత ఏబది సరేలు చెప్పెను.

లక్ష్మి 'భేషు! నీవిపుడు సానివి' అని 'అకులీన?'

కనకలత ప్రత్యుత్తరము చెప్పలేదు.

అందఱలో అకులీనుఁడు ధనికుఁడు. కులగోత్ర హీనుఁడు. అవివాహితుఁడు. మహారాజుగారి మోదీ.

3

శంప లకుమకు అకులీనుని అభిప్రాయము చెప్పెను.

లకుమ ఆలోచించి ఆలోచించి అంగీకరించెను.

కన్నెఱికపు వెచ్చము రెండువేల నూటపదార్లు. చిల్లర మల్లరలు అయిదు నూర్లు.

కన్నెఱికమునకు లగ్నము తొందరలో పెట్టవలసినదని లకుమ జ్యోతిష్కుని కోరెను. ఒకనెలలో సుముహూర్తము కుదిరెను.

లకుమ సర్వసన్నాహములు చేసెను.

అకులీనుఁడు అయిదువందలు సంచకరము పంపెను.

కనకలతకు పగటఁగూడ స్వప్నములే.

శంప రాత్రి పనిపాటలు చేయుచు లకుమను కంప స్వరముతో పిలిచెను. లకుమ శంపకడకు పరుగిడెను. శంప తల ఓరగా ఎత్తి, తర్జనిని వెనుకకు చూపి—'ఆలకింపుము! ఆధ్వని! బందిపోటు!'

లకుమ గుండెలలో రాయి పడెను. కనకలతను పిలిచెను.

కనకలత ఆలకించి—'అది సేనాపటహాధ్వని. నెలక్రింద మనరాజుగారి సేనలు సరిగా ఈదారినే వెళ్లెను.'

శంపయు, లకుమయు ఔనా ననిరి; వారివారి పనుల లోనికి వెళ్లిపోయిరి.

అద్దంకిసేనలు తురుష్కసేనల జయించి వచ్చుచు విజయోన్మాదముచే తాండవించుచుండెను. సేనామార్గమునందలి తోటలను చూచినచో అలనాటి మధువనము గుఱుతు వచ్చుచుండెను. బంటు లెలుఁగుబంటులవలె తాళ్లెక్కి కల్లు త్రావిరి. గ్రామములు కొల్లఁగొట్టిరి. ఆసేన వర్షాకాలపు సెలయేఱువలె అన్నింటిని ముంచి పాటుతెంచెను.

కనకలత శంపాలకుమలవలె ఇంటిలో కూరుచుండలేదు. దాని యావనరక్త ముత్కంఠచే ఉచ్చ్వసింపెను. తలుపు తెఱచి అత్తెత్తి చూచెను.

మూలబలము గంభీరముగా నడచిపోయెను. కూటువ
మూఁక వచ్చెను.

ఒకసైనికుఁడు మఱొకనిని గీటి—'ఓరీ, అదిగో—
గృహచంద్రిక!

మఱొకఁడు—గ్రామచంద్రిక.

వేఱొకఁడు—దేశచంద్రిక.

ఇంకొకఁడు— ఇంతవెద్ద వేరేమిటిరా? ఊరబసివి
అనరాదా?

ఒకఁడు కనకలతకు సైగచేసెను. ఇంకొకఁడు రమ్మని
పిలిచెను. కొండొకఁడు కనకలతకేసి రెండడుగులు వెళ్ళెను.
ఒకఁడనెను—'సేన నంతయు పోనిమ్ము—మనము పదుగురము
మొదలియారితో మిగులుదము' అనెను. సేన యంతయు
నడచిపోయెను. కనకలత వాహిని ముందరికి ప్రవహించుట
చూచి లోపలికి వెళ్లి తలుపు మూయబోయెను. కనకలత
చేతిమీఁద ఒక బలిష్ఠమగు చేయి పడెను.

రాజుగారిచే బహివెట్టబడినది కావున సైనికులకు
లకుమ యనిన నల్లేరువై బండి.

వారు సేనాపతి ఆనచే శంపను ఒకమూల, లకుమను
ఒకమూల కట్టివెచ్చి నోట గుడ్డలు గ్రుక్కిరి. కనకలతను
సేనాపతి పట్టుకొనెను.

సై నికులు నగ నుట్ర దోఁచుకొనిరి. అకులీనుని బజానా
అయిదు నూలులు అపహరించిరి. గంతలుకట్టి కనకలతను
కాఁజేసిరి.

కనకలతయు, సగముద్రవ్యమును సేనాపతివంతు ;
శేషము సై నికులవంతు.

మఱునాఁడు శంప చావు తప్పి కన్నులొట్టపోయి
దండనాయక సేనాపతులతో మనవి చేసికొనెను.

సేనాపతి అనెను—‘ఎవరికి చెప్పకుము. నేను కనకలతను
ద్రవ్యమును పట్టుకొందును.’

దండనాయకుఁ డనెను—‘నాదిభారము. ఇంకొకరికి
తెలిపినచో సొమ్ము నీది కాదు.’

౪

మఱునాఁటి నడికేరేయి సై నికుఁ డొకఁడు ఒక చీకటి
కొట్టు తలుపు తెఱచెను. ఆచీకటిలో కనకలతయే దీపము.
సై నికుఁడు లోనికేఁగి తలుపు మూసెను. ఆ జీవద్దీపము నిగళ
బద్ధ మయి యుండెను.

కనకలత అనెను—‘నిన్నటి నుండియు నాకు ఉపవా
సము; వాసము చీకటి కొట్టు. నన్ను నేటి కింటికిఁ బంపుము.
రేపటిరేయి నీ కెదురుమాతును. అక్కడ పట్టుపానుపు.
చంద్రదీపిక. పూలతావి. దేశ కాలములు సాక్షులు. ఇచట
అధర్తము, ఎవరు చూచినను. మాయింట సర్వము ధర్తము.’

సై నికుఁ డాలోచించెను. మంచిది అనెను. మరల ఆలోచించెను. 'నిన్నొక తూరి కౌఁగిలింతును' అనెను.

కనకలత ఒడలు జల్లుమనెను—'నీకు నేను చెల్లెల నగుచో?'

సై నికుఁ డనెను—'బోగముదానికి వావి యేమి?'

కనకలత మనస్సు కలుక్కు మనెను.

సై నికుఁడు కౌఁగిలిఁ గొనఁబోయెను.

కనకలత—'ప్రేమ నిర్బంధముచే క్రుళ్లును' అనెను. దండనాయకుఁడు బయట విసురుగా తలుపు తట్టెను.

సై నికుఁడు తలుపు తెఱచి—'తమ కొఱకే ఎదురు చూచుచున్నా' ననెను.

దండనాయకుఁడు లోపల ప్రవేశించెను. సై నికుఁడు నిర్ణమించెను. దుర్గములో ఒక కవాటము కూలెను.

కనకలత అనెను—'నన్ను నేఁ డింటికిఁ బంపుము. రేపు రేయి నీ కొఱకు నిరీక్షించుచుండును.'

దండనాయకుఁడు వల్లె యని అనెను—'ఒక ముద్దు బజానా.'

కనకలత అనెను—'నీవు నాకు అన్నవగుచో?'

దండనాయకుఁ డనెను: 'ఓహో, బోగముదానికి వావి?'

కనకలత మనస్సు ఉస్సు రనెను.

దండనాయకుఁడు ముద్దాడఁ బోయెను. కనకలత అనెను—'బలాత్కారమున ప్రేమ జుగుప్స.''

సేనాపతి తలుపు గొట్టి దండనాయకుని పిలిచెను. దండనాయకుడు తలుపు తెరిచి, మిమ్మే 'స్మరించుకొను చున్నాను?' అనెను. సేనాపతి ప్రవేశించెను. దండనాయకుడు నిర్ణయించెను. దుర్గపు రెండవ కవాటము కూలెను.

కనకలత అనెను—'తమకొఱకు రేపటి రేయి వేచి యుందును.'

సేనాపతి అనెను—'నిన్ను నేఁ డింటికిఁ బంప నుందువా?'

కనకలత 'చిత్తము' అనెను.

సేనాపతి శృంఖల విప్పెను. కౌఁగిలించుకొనఁబోయెను.

కనకలత విడిలించుకొనెను.

అకులీనుఁడు తలుపు పగులునటులు కొట్టి—'రాజాజ్జ ! తలుపు తెఱువుము' అని గద్దించెను.

సేనాపతి కుక్కినవేను. తలుపు తెరిచెను. దుర్గపు కవాటము లన్నియు కూలెను.

కనకలత అనెను—'ప్రేమలోని కృష్ణపక్షమంతయు చూచితిని.'

అకులీనుఁడు కనకలతను చూచెను; కనకలత అకులీనుని. కనకలతకు కన్నీరు డరిలెను. అకులీనుఁడు కను లొత్తుకొని ఇరువురు రాజభటుల నిచ్చి కనకలత నింటికి బంపెను. సేనాపతి నడుఁకుచు నడుఁకుచు ఇంటికిఁ జనెను.

౫

కనకలతతో పాటు పోయిన ద్రవ్య మంతయు లక్ష్మి యింటికి చేరెను.

లకుమ అకులీనునకు జయవెట్టెను. శంపయు. 'కీర్తింప సమర్థురాలను కాను' అని కనకలత తలఁచెను.

'తొలుత పెట్టిన సుముహూర్తము బలవత్తర'మని పురోహితుఁడు ప్రస్తావించెను.

ముంజూరులకు చిలుకల పంజరములు వ్రేలఁదీయఁ బడెను. కపోతముల గూండ్లు క్రొత్తలాయెను. అమరుకము బల్లవై అమర్పఁబడెను. శృంగార చిత్రములు గోడల నిలిచెను. పానుపు పటగృహ మాయెను. ఉద్యాన మంతయు లతావృక్ష ములచే నవీనప్రియులను భరించెను. కనకలతను శంప అలంకరించెను. పిదప లకుమ దిద్దెను. పిదప కనకలత నిలువుటద్దమున అలంకారము చూచుకొనెను. అంతయు తీసివైచెను. తానే అలంకరించుకొనెను.

సంధ్య కనకలతకు లత్తుక పూసెను. నక్షత్రములు అక్షింతలు చల్లెను. చంద్రుఁడు తిలకము దిద్దెను.

పురోహితుఁడు వచ్చి ముకురదర్శనము చేయించెను.

అకులీనుని గుమాస్తా లకుమకు రూపాయల సంచులు ఆప్పగించెను. లకుమ లెక్కించుకొనుచు కూరుచుండెను. శంప కంట వత్తిడుకొని మాఱనివానిని ఏలుచుండెను.

వేడి పాపిగాఁడు రతీవేషము తాల్పెను. మాచకమ్మ మంగి మన్మథవేషము వేసెను. చేటులు, విటులు, కుట్టసులు, నటులు కామవీరజయంతిక కట్టిరి.

కన్నెటికములచే కాలము తీసిన విటులు తాంబూలములు పుచ్చికొనిరి. కనకలత త్రావిన పాయసము అకులీనుఁడు త్రావెను. అకులీనుఁడు త్రావిన పాయసము కనకలత త్రావెను.

ప్రాయపువారు పాటలు పాడిరి. కుందిగాఁడు హాస్యము చెప్పెను. పురోహితుఁడు కట్నము కైకొని నడచెను. ముత్తైదువలు రైకలు గొనిపోయిరి. శంప కనకలతచెవులు కొఱికి వెళ్లెను. లకుమ స్వయముగా తలుపులు వైచి బయట గొల్లెము పెట్టెను.

కనకలత చేతులు బోడించి అకులీనునితో అనెను—
'నన్ను రక్షించినందులకు నీ కీదగినది నాకడ ఏదియు లేదు.'
అకులీనుఁ డనెను—'నావస్తువును నేను రక్షించుకొంటిని.'

'అటు లగుచో నన్ను వివాహ మగు' మని కనకలత అనెను.

అకు—వారాంగనకు వివాహమా ?

కనకలత మృదువుగా అనెను—'నేను అసలు వారాంగనను కాను.'

అకు—మఱి ?

కనక—మా అమ్మ నన్ను అమ్ముట మాత్ర మెఱుఁగు
దును.

అకు—అదియు బోగముది కాదని నీకెటులు తెలి
యును ?

కన—అది నా విశ్వాసము.

అకు—నీవక్షమున ఒకమచ్చ ఉన్నదా ?

కనక—‘ఉన్నది’ అనుచు అకులీనుని మోము చూచెను.

అకు—(తల వంచి) ఏల ఆమచ్చ ?

కనక—మా అన్న కాల్చెను.

అకు—అతఁ డెచట ?

కనక—లకుమ అనుమానముగా చెప్పెను—చచ్చెనని.

అకు—‘ఈదౌర్భాగ్యుఁడే నీయన్న. నీకు బాల్యమున
కనులు లేవు. నాకు ఇప్పుడు కను లుండియు లేవు.’ అనెను.